

REGIONAL NEWS UNIT
ALL INDIA RADIO, GUWAHATI
0000000000

Date : 19-02-2026

Time : 0900 Hrs.

Assamese Morning Bulletin

HEADLINES

- ১। ৰাজ্যৰ ৩১ হাজাৰ ৪৮৬টা ভোটকেন্দ্ৰত বিধানসভা নিৰ্বাচনৰ ভোটগ্ৰহণ কৰা হ'ব বুলি নিৰ্বাচন আয়োগৰ প্ৰকাশ।
- ২। তিনিদিনীয়া ভ্ৰমণসূচীৰে আজি গৃহমন্ত্ৰী অমিত শ্বাহৰ পুনৰ অসম আগমণ।
- ৩। তেজপুৰত আজি ছহেজাৰ ৫৬১ গৰাকী উদ্যোগীৰ মাজত মুখ্যমন্ত্ৰীৰ আত্মনিৰ্ভৰ অসম অভিযানৰ ধন বিতৰণ।
- ৪। নাগৰিকত্ব সংশোধনী আইনৰ বিৰুদ্ধে উচ্চতম ন্যায়ালয়ত বিচাৰাধীন ২৩৭টা গোচৰৰ আজি শুনানি।

আৰু

- ৫। আই চি চি টি-টুৱেণ্টি বিশ্বকাপ ক্ৰিকেটৰ যোৱানিশা আহমেদাবাদত অনুষ্ঠিত খেলত নেডাৰলেণ্ডছৰ বিৰুদ্ধে ভাৰতৰ ১৭ ৰানত জয়লাভ।

০০০০০০০

ৰাজ্যৰ আসন্ন বিধানসভা নিৰ্বাচনৰ দিন ৰঙালী বিহুৰ প্ৰতি লক্ষ্য ৰাখি ঘোষণা কৰা হ'ব বুলি মুখ্য নিৰ্বাচন আয়ুক্ত জ্ঞানেশ কুমাৰে প্ৰকাশ কৰিছে। বিধানসভা নিৰ্বাচনৰ প্ৰস্তুতিৰ বৃদ্ধি লোৱাৰ পাছত কালি গুৱাহাটীত সাংবাদিকৰ সৈতে হোৱা কথা-বতৰাত মুখ্য নিৰ্বাচন আয়ুক্তগৰাকীয়ে কয় যে আয়োগে নিৰ্দিষ্ট সময়ত বিধানসভা নিৰ্বাচনৰ সূচী ঘোষণা কৰিব। তেওঁ কয় যে অধিকাংশ ৰাজনৈতিক দলে এটা অথবা সৰ্বাধিক দুটা পৰ্যায়ত ভোটগ্ৰহণ অনুষ্ঠিত কৰাৰ বাবে অনুৰোধ জনাইছে। ৰাজনৈতিক দলসমূহে লগতে ব'হাগ বিহুৰ পূৰ্বে নিৰ্বাচনী প্ৰক্ৰিয়া সম্পূৰ্ণ কৰিবলৈ দাবী জনাইছে বুলিও তেওঁ মন্তব্য কৰে।

বাইট

শ্ৰীকুমাৰে কয়, যে ৰাজ্যত ৫ লাখ ৭৫ হাজাৰ লোকে এইবেলি প্ৰথমবাৰৰ বাবে ভোটদানৰ অধিকাৰ সাব্যস্ত কৰাৰ সুযোগ লাভ কৰিব। ভোটগ্ৰহণ সূচাৰূপে সম্পন্ন কৰাৰ বাবে ৰাজ্যত ৩১ হাজাৰ ৪৮৬ টা ভোটগ্ৰহণ কেন্দ্ৰ স্থাপন কৰা হ'ব বুলি তেওঁ জানিবলৈ দিয়ে। ইয়াৰে ২৭ হাজাৰ ৭১১ টা গ্ৰামাঞ্চলৰ আৰু ৩ হাজাৰ ৭৭৫ টা নগৰ অঞ্চলৰ। আটাইকেইটা ভোটগ্ৰহণ কেন্দ্ৰতে ৱেবকাণ্ট্ৰিঙৰ ব্যৱস্থা কৰা হ'ব বুলি তেওঁ প্ৰকাশ কৰে। তেওঁ কয়, যে ৩ হাজাৰ ৭১৬ টা কেন্দ্ৰ মহিলাই পৰিচালনা কৰিব। কোনো ভোটগ্ৰহণ কেন্দ্ৰত এহেজাৰ দশতকৈ অধিক ভোটদাতা নাথাকিব বুলিও তেওঁ উল্লেখ কৰে। শ্ৰীকুমাৰে কয়, যে এইবাৰৰ বিধানসভা নিৰ্বাচনত ভোটদানৰ হাৰ বৃদ্ধিৰ বাবে ভালেমান নতুন ব্যৱস্থা গ্ৰহণ কৰা হৈছে। সেই অনুসৰি ভোটদাতাসকলে ভোটগ্ৰহণ কেন্দ্ৰলৈ মোবাইল ফোন লৈ যাব পাৰিব আৰু প্ৰতিটো কেন্দ্ৰত মোবাইল ফোন ৰখাৰ বিশেষ ব্যৱস্থা থাকিব। ই ভি এমত প্ৰাৰ্থীসকলৰ ৰঙীন ফটোৰ লগতে নামসমূহ ডাঙৰকৈ লিখা থাকিব।

অসমত ৰাষ্ট্ৰীয় নাগৰিকপঞ্জী উন্নীতকৰণৰ প্ৰক্ৰিয়া প্ৰায় সম্পূৰ্ণ হোৱাৰ পথত আৰু সেইবাবেই ৰাজ্যখনত ভোটাৰ তালিকাৰ বিশেষ পুংখানুপুংখ সংশোধন কৰা হোৱা নাই বুলি মুখ্য নিৰ্বাচন আয়ুক্তই প্ৰকাশ কৰিছে। সমাগত

বিধানসভা নিৰ্বাচনৰ প্ৰস্তুতিৰ বৃদ্ধি লোৱাৰ পাছত কালি গুৱাহাটীত এখন সংবাদমেলত মুখ্য নিৰ্বাচন আয়ুক্তগৰাকীয়ে এই কথা প্ৰকাশ কৰে।

০০০০০০০

নিৰ্বাচন আয়োগে অসমকে ধৰি ১০ খন ৰাজ্যৰ ৩৭ খন ৰাজ্যসভা আসনৰ বাবে নিৰ্বাচনীসূচী ঘোষণা কৰিছে। এই আসনকেইখনৰ বাবে অহা ২৬ ফেব্ৰুৱাৰীত অধিসূচনা জাৰি কৰা হ'ব আৰু ইচ্ছুক প্ৰাৰ্থীসকলে ৫ মাৰ্চ পৰ্যন্ত মনোনয়ন পত্ৰ দাখিল কৰিব পাৰিব। ৬ মাৰ্চত মনোনয়ন পত্ৰসমূহ পৰীক্ষা কৰা হ'ব। ইচ্ছুক প্ৰাৰ্থীসকলে ৯ মাৰ্চ পৰ্যন্ত মনোনয়ন পত্ৰ প্ৰত্যাহাৰ কৰিব পাৰিব। ১৬ মাৰ্চত নিৰ্বাচন অনুষ্ঠিত হ'ব। বিয়লি ৫ বজাত ভোটগণনা কৰা হ'ব। ২০ মাৰ্চৰ ভিতৰত নিৰ্বাচন প্ৰক্ৰিয়া সম্পূৰ্ণ হ'ব। উল্লেখযোগ্য যে অসমৰ সাংসদ - ভূৱনেশ্বৰ কলিতা, ৰামেশ্বৰ তেলী আৰু অজিত কুমাৰ ভূঞাৰ কাৰ্যকালৰ অহা ৯ এপ্ৰিলত অন্ত পৰিব।

০০০০০০০

পঞ্চদশ অসম বিধানসভাৰ বাজেট অধিবেশনৰ আজি সামৰণি পৰিব। প্ৰশ্নোত্তৰ শিতানেৰে আৰম্ভ হ'বলগীয়া অধিবেশনৰ অন্তিম দিনা আজি লেখানুদান সন্দৰ্ভত আলোচনা আৰু ভোটদান অনুষ্ঠিত হ'ব। শাসক আৰু বিৰোধী উভয় পক্ষই এই আলোচনাত অংশগ্ৰহণ কৰিব। বিত্তমন্ত্ৰী অজন্ত নোওগে লেখানুদান সন্দৰ্ভত প্ৰশ্নসমূহৰ উত্তৰ দিব। আনহাতে মুখ্যমন্ত্ৰী ড° হিমন্ত বিশ্ব শৰ্মাই আজি অধিবেশনত কেইবাটাও বিভাগৰ প্ৰতিবেদন দাখিল কৰিব।

০০০০০০০

কেন্দ্ৰীয় গৃহমন্ত্ৰী অমিত শ্বাহ তিনিদিনীয়া ভ্ৰমণসূচীৰে আজি অসমত উপস্থিত হ'ব। শ্ৰীশ্বাহে আজি নিশাটো শিলচৰত কটোৱাৰ পাছত কাইলৈ কাছাৰ জিলাৰ দুটা কাৰ্যসূচীত অংশগ্ৰহণ কৰিব। গৃহমন্ত্ৰীগৰাকীয়ে কাইলৈ দিনৰ চাৰে ১০ বজাত নাথানপুৰৰ সীমান্ত চকী পৰিদৰ্শন কৰাৰ লগতে সীমামূৰীয়া অঞ্চলটোত গছপুলি ৰোপণ কাৰ্যসূচীত অংশগ্ৰহণ কৰিব। তেওঁ দিনৰ ১১ বজাত জিলাখনৰ ভাৰত-বাংলাদেশ সীমান্তৰ নাথানপুৰ গাঁৱত আয়োজিত ভাইব্ৰেণ্ট ভিলেজ কাৰ্যসূচীত অংশগ্ৰহণ কৰিব। কাইলৈ তেওঁ ত্ৰিপুৰা ভ্ৰমণ কৰি আগৰতলাত থকা ইন্দোৰ প্ৰদৰ্শনী কেন্দ্ৰত আয়োজিত ভাষা সন্মিলন কাৰ্যসূচীতো অংশ ল'ব। ইয়াৰ পাছত পৰহিলৈ তেওঁ গুৱাহাটীৰ সৰুসজাইত চি আৰ পি এফৰ প্ৰতিষ্ঠা দিবস কাৰ্যসূচীত অংশগ্ৰহণ কৰাৰ কথা। তেওঁ লগতে সোণাপুৰৰ কচুতলীত দশম অসম আৰক্ষী বেটেলিয়নৰ নতুন ছাউনীৰ আধাৰশিলা স্থাপন কৰিব। গৃহমন্ত্ৰীগৰাকীৰ সোণাপুৰ ভ্ৰমণৰ পূৰ্বে কালি নিশা ১২ বজাত মুখ্যমন্ত্ৰী ড° হিমন্ত বিশ্ব শৰ্মাই মন্ত্ৰী পীযুষ হাজৰিকাক লগত লৈ কচুতলীৰ অনুষ্ঠানৰ প্ৰস্তুতিৰ বৃদ্ধি লয়। গৃহমন্ত্ৰীগৰাকীৰ এই ভ্ৰমণকালত বিজেপিৰ নিৰ্বাচনকেন্দ্ৰিক মিত্ৰতা সন্দৰ্ভত চূড়ান্ত আলোচনা হোৱাৰ সম্ভাৱনা আছে।

ইপিনে, দুদিনীয়া কাৰ্যসূচীৰে কংগ্ৰেছ নেত্ৰী তথা অসম প্ৰদেশ কংগ্ৰেছৰ নিৰীক্ষণ কমিটীৰ অধ্যক্ষা প্ৰিয়ংকা গান্ধীও আজি অসম ভ্ৰমণ কৰিব। সাংসদ গান্ধীয়ে আজি গুৱাহাটীত উপস্থিত হৈ কামাখ্যা মন্দিৰত আশীৰ্বাদ ল'ব। ইয়াৰ পাছত তেওঁ ৰাজীৱ ভৱনলৈ আহি দলীয় কাম-কাজত ব্যস্ত হ'ব। নেত্ৰীগৰাকীয়ে আজি কংগ্ৰেছৰ কাৰ্যকৰ্তাসকলৰ সৈতেও বৈঠকত মিলিত হ'ব। শ্ৰীগান্ধীৰ দুদিনীয়া ভ্ৰমণ সন্দৰ্ভত অসম প্ৰদেশ কংগ্ৰেছৰ তত্ত্বাৱধায়ক জিতেন্দ্ৰ সিঙে এইদৰে কয়।

-বাইট- জিতেন্দ্ৰ সিং

০০০০০০০

দুদিনীয়া কাৰ্যসূচীৰে কালি অসমলৈ অহা বিজেপিৰ নৱ-নিৰ্বাচিত ৰাষ্ট্ৰীয় সভাপতি নীতিন নবীনে দলীয় কৰ্মীসকলৰ মনোবল বৃদ্ধি কৰাৰ উদ্দেশ্যে ডিব্ৰুগড়ত ৰাজ্যিক বিজেপিয়ে আয়োজন কৰা পৃষ্ঠাপ্ৰমুখ সন্মিলনত ভাগ লয়। মুখ্যমন্ত্ৰী ড° হিমন্ত বিশ্ব শৰ্মা, দলৰ ৰাজ্যিক সভাপতি দিলীপ শইকীয়া, কেন্দ্ৰীয় মন্ত্ৰী সৰ্বানন্দ সোণোৱালৰ লগতে দলৰ শীৰ্ষ নেতাসকলে এই সন্মিলনত অংশগ্ৰহণ কৰে।

০০০০০০০

মুখ্যমন্ত্ৰীৰ আত্মনিৰ্ভৰ অসম অভিযানৰ দ্বিতীয় পৰ্যায়ৰ অধীনত আজি শোণিতপুৰ, বিশ্বনাথ আৰু দৰং জিলাৰ মুঠ ৬ হাজাৰ ৫৬১ গৰাকী উদ্যোগীৰ মাজত প্ৰথম কিস্তিৰ ধনৰাশি বিতৰণ কৰা হ'ব। এই উপলক্ষে তেজপুৰৰ গড়দৌল কুমাৰগাঁৱত আয়োজিত অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মা মুখ্য অতিথি হিচাপে উপস্থিত থাকিব। অনুষ্ঠানত স্বাস্থ্য আৰু পৰিয়াল কল্যাণ আদি বিভাগৰ মন্ত্ৰী অশোক সিংহলেও অংশগ্ৰহণ কৰিব। মুখ্যমন্ত্ৰীৰ আজিৰ কাৰ্যসূচী সন্দৰ্ভত আমাৰ শোণিতপুৰৰ সংবাদদাতা ৰজত ভৰদ্বাজে এইদৰে জনাইছে-

বাইট- ৰজত ভৰদ্বাজ

আনহাতে এই আঁচনিৰ অধীনত কাইলৈ কাচাৰ, শ্ৰীভূমি আৰু হাইলাকান্দি জিলাৰ মুঠ ৭ হাজাৰ ২৭৩ গৰাকী উদ্যোগীৰ মাজত প্ৰথম কিস্তিৰ ধনৰাশি বিতৰণ কৰা হ'ব। এই উপলক্ষে শিলচৰৰ ৰামনগৰৰ আই এছ বি টিত আয়োজিত অনুষ্ঠানত মুখ্যমন্ত্ৰী ড° শৰ্মা মুখ্য অতিথি হিচাপে উপস্থিত থাকিব। তদুপৰি উদ্যোগ, বাণিজ্য আৰু ৰাজহুৱা প্ৰতিষ্ঠান আদি বিভাগৰ মন্ত্ৰী বিমল বৰা, জনস্বাস্থ্য কাৰিকৰী মন্ত্ৰী জয়ন্ত মল্ল বৰুৱা, বৰাক উপত্যকা উন্নয়ন আদি বিভাগৰ মন্ত্ৰী কৌশিক ৰায় আৰু পশুপালন আৰু পশু চিকিৎসা বিভাগৰ মন্ত্ৰী কৃষ্ণেন্দু পালেও এই অনুষ্ঠানত অংশগ্ৰহণ কৰিব।

০০০০০০০

নাগৰিকত্ব সংশোধনী আইন, ২০১৯-ৰ বিৰুদ্ধে উচ্চতম ন্যায়ালয়ত বিচাৰাধীন ২৩৭ টা গোচৰৰ শুনানি আজি অনুষ্ঠিত হ'ব। মুখ্য ন্যায়াধীশ সূৰ্যকান্ত, ন্যায়াধীশ জয়মাল্য বাগ্‌চি আৰু ন্যায়াধীশ বিপুল এম পাঞ্চলীৰ তিনিজনীয়া বিচাৰপীঠে এই শুনানি গ্ৰহণ কৰিব। ২০২৪ চনৰ ১৯ মাৰ্চত তদনীন্তন মুখ্য ন্যায়াধীশ ডি ৰাই চন্দ্ৰচূড়, ন্যায়াধীশ জে বি পাৰ্ভিৱালা আৰু ন্যায়াধীশ মনোজ মিশ্ৰৰ তিনিজনীয়া বিচাৰপীঠত হোৱা শুনানিৰ পাছত এই গোচৰসমূহৰ শুনানি অনুষ্ঠিত হোৱা নাছিল। অসম সন্মিলিত মহাসংঘ, সদৌ অসম ছাত্ৰ সন্থা, উত্তৰ-পূৰ্বাঞ্চল ছাত্ৰ সন্থাকে ধৰি কেইবাটাও সংগঠনে নাগৰিকত্ব সংশোধনী আইনৰ প্ৰত্যাহ্বান জনাইছিল। সংগঠনকেইটাৰ নেতৃবৰ্গ ইতিমধ্যে এই শুনানিৰ বাবে নতুন দিল্লীত উপস্থিত হৈছে।

০০০০০০০

ইছলাম ধৰ্মাৱলম্বী লোকসকলৰ পৱিত্ৰ ৰমজান মাহ আজি আৰম্ভ হৈছে। অসম তথা উত্তৰ-পূৰ্বাঞ্চলৰ আকাশত কালি সন্ধিয়া জোন দেখা পোৱাৰ পিছত আজিৰে পৰা অসম তথা উত্তৰ-পূৰ্বাঞ্চলতো ইছলাম ধৰ্মাৱলম্বী লোকসকলে তেওঁলোকৰ পৱিত্ৰ ৰমজান মাহ পালন কৰিছে। কেন্দ্ৰীয় হিলাল কমিটীয়ে কালি ৰমজানৰ কথা ঘোষণা কৰি অসমবাসীক শুভেচ্ছা জনাইছে। উল্লেখযোগ্য যে, ৰমজান হৈছে ইছলামিক কেলেণ্ডাৰৰ নৱম মাহ আৰু এই পৱিত্ৰ মাহৰ এমাহজোৰা উপৱাসৰ অন্তত ঈদ-উল-ফিটৰ পালন কৰা হয়।

০০০০০০০

বনবিভাগে ৰাজ্যত গছপুলি ৰোপন কৰি অহাৰ বাবে ওৰাং ৰাষ্ট্ৰীয় উদ্যানত বাঘৰ ঘনত্ব সৰ্বাধিক হৈছে বুলি বনমন্ত্ৰী চন্দ্ৰমোহন পাটোৱাৰীয়ে কালি সদনৰ মজিয়াত প্ৰকাশ কৰিছে। বিগত দুটা বৰ্ষত অসমৰ বনবিভাগে ৪ কোটি গছপুলি ৰোপন কৰা বুলি উল্লেখ কৰি মন্ত্ৰীগৰাকীয়ে কয়, যে মৰি যোৱা গছপুলিৰ স্থানত নতুন গছপুলি ৰোপন কৰাৰ বাবে বিভাগটোৱে পদক্ষেপ লৈ আহিছে। উচ্ছেদৰ বিৰোধিতা কৰা বিৰোধী পক্ষৰ বিধায়কসকলক শ্ৰীপাটোৱাৰীয়ে সমালোচনা কৰে। আনহাতে বিধায়ক মৃগাল শইকীয়াৰ এটা প্ৰশ্নৰ উত্তৰত শ্ৰীপাটোৱাৰীয়ে বৰষুণৰ পৰিমাণ কমি যোৱাৰ কাৰণে মানস আৰু কাজিৰঙাত গ্ৰাছলেণ্ড কম অহা বুলি সদৰী কৰাৰ লগতে এই ক্ষেত্ৰত বিভাগীয়ভাৱে ব্যৱস্থা গ্ৰহণ কৰা হৈছে বুলি প্ৰকাশ কৰিছে।

০০০০০০০

আৰোহণৰ উদ্যোগত আৰু অসম চৰকাৰৰ সাংস্কৃতিক পৰিক্ৰমা সঞ্চালকালয়ৰ সহযোগত কাইলৈ আৰু পৰহিলৈ গুৱাহাটীৰ শ্ৰীমন্ত শংকৰদেৱ কলাক্ষেত্ৰত ড° ভবেন্দ্ৰনাথ শইকীয়া সোঁৱৰণি নাট সমাৰোহ আৰু বঁটা প্ৰদান অনুষ্ঠানৰ আয়োজন কৰা হৈছে। বিশিষ্ট সাহিত্যিক তথা চলচ্চিত্ৰ পৰিচালকগৰাকীৰ ওপজা দিন উপলক্ষে ড° ভবেন্দ্ৰনাথ শইকীয়া শিশু কল্যাণ ন্যাসে সাহিত্যিকগৰাকীৰ সোঁৱৰণত গল্পকাৰ ড° নমিতা বৈশ্যক বঁটা প্ৰদান কৰিব। ইয়াৰ লগতে পদ্মশ্ৰী সন্মানেৰে সন্মানিত নুৰুদ্দিন আহমেদক বিশেষভাৱে সম্বৰ্ধনা জনোৱা হ'ব। কাইলৈ বঁটা প্ৰদানৰ পাছতে সন্ধিয়া চাৰে ৬ বজাত নটসূৰ্যই মলয়া গোস্বামীৰ পৰিচালনাৰে 'আলি দোমোজাত' শীৰ্ষক নাটখন মঞ্চস্থ কৰিব। পৰহিলৈ সন্ধিয়া ছিগালৰ উদ্যোগত ভবেন্দ্ৰনাথ শইকীয়াৰ ৰচনা আৰু বাহাৰুল ইছলামৰ পৰিচালনাৰে 'আকাশ' নাটখন মঞ্চস্থ কৰা হ'ব।

০০০০০০

আই চি চি টি-টুৱেণ্টি বিশ্বকাপ ক্ৰিকেট প্ৰতিযোগিতাত যোৰানিশা আহমেদাবাদৰ নৰেন্দ্ৰ মোদী ষ্টেডিয়ামত অনুষ্ঠিত গ্ৰুপ-এৰ অন্তিমখন খেলত যোৰাবাৰৰ বিজয়ী ভাৰতে, নেডাৰলেণ্ডছক ১৭ ৰানত পৰাজিত কৰে। খেলখনত প্ৰথমে বেট ধৰি ভাৰতে নিৰ্ধাৰিত ২০ অভাৱত ৬টা উইকেট হেৰুৱাই ১৯৩ ৰান সংগ্ৰহ কৰে। শিৰম ডুবেই ৩১টা বলত ৬৬ ৰান কৰে। প্ৰত্যুত্তৰত নেডাৰলেণ্ডছে নিৰ্ধাৰিত ২০ অভাৱত ১৭৬ ৰানহে কৰিবলৈ সমৰ্থ হয়। ভাৰতৰ হৈ বৰুণ চক্ৰৱৰ্তীয়ে তিনিটা আৰু শিৰম ডুবেই দুটা উইকেট লাভ কৰে। শিৰম ডুবেক প্লেয়াৰ অব দ্যা মেচ ঘোষণা কৰা হয়।

অহা দেওবাৰে আহমেদাবাদত ভাৰতে ছুপাৰ-এইট পৰ্যায়ৰ নিজৰ প্ৰথমখন খেলত দক্ষিণ আফ্ৰিকাৰ বিৰুদ্ধে অৱতীৰ্ণ হ'ব।

ইয়াৰ পূৰ্বে কালি গ্ৰুপ-এৰ আন এখন খেলত পাকিস্তানে নামিবিয়াক ১০২ ৰানত পৰাজিত কৰি ছুপাৰ-এইট পৰ্যায়ত অন্তিমটো দল হিচাপে প্ৰৱেশ কৰে। খেলখনত পাকিস্তানে প্ৰথমে বেট ধৰি নিৰ্ধাৰিত ২০ অভাৱত ৩ উইকেটৰ বিনিময়ত ১৯৯ ৰান কৰে। প্ৰত্যুত্তৰত নামিবিয়াই ১৭ অভাৱ আৰু তিনিটা বলতেই আটাইকেইটা উইকেট হেৰুৱাই ৯৭ ৰানহে কৰিবলৈ সমৰ্থ হয়।

ইপিনে, নতুন দিল্লীৰ অৰুণ জেটলী ষ্টেডিয়ামত কালি গ্ৰুপ-ডি অন্তিমখন খেলত দক্ষিণ আফ্ৰিকাই সংযুক্ত আৰব আমিৰী ৰাষ্ট্ৰৰ বিৰুদ্ধে ৬ উইকেটত জয়লাভ কৰে।

প্ৰতিযোগিতাত আজি দিনৰ ১১ বজাত কলকাতাৰ ইডেন গাৰ্ডেনছ ৱেষ্ট ইণ্ডিজে ইটালীৰ বিৰুদ্ধে খেলিব। বিয়লি ৩ বজাত কলম্বোত শ্ৰীলংকা, জিম্বাবুৱেৰ মুখামুখি হ'ব। আনহাতে চেন্নাইৰ এম এ চিদাম্বৰম ষ্টেডিয়ামত সন্ধিয়া ৭ বজাত আজি তৃতীয়খন খেলত আফগানিস্তান কানাডাৰ বিৰুদ্ধে অৱতীৰ্ণ হ'ব।

০০০০০

ভাৰত আৰু অষ্ট্ৰেলিয়াৰ মাজৰ তিনিখনীয়া মহিলা টি-টুৱেণ্টি ক্ৰিকেট শৃংখলাৰ দ্বিতীয়খন খেল আজি কেনবেৰাত অনুষ্ঠিত হ'ব। ভাৰতীয় সময় অনুসৰি খেলখন দিনৰ ১ বাজি ৪৫ মিনিটত আৰম্ভ হ'ব। ছিদনীত যোৱা দেওবাৰে অনুষ্ঠিত শৃংখলাৰ প্ৰথমখন খেলত ভাৰতে, অষ্ট্ৰেলিয়াক ৯ উইকেটত পৰাজিত কৰিছিল।

০০০০০

News Paper Review

অসমত ব'হাগ বিহুৰ পূৰ্বেই বিধানসভা নিৰ্বাচন অনুষ্ঠিত কৰাৰ নিৰ্বাচন আয়োগৰ ইংগিত, ডিব্ৰুগড়ত বিজেপিৰ পৃষ্ঠাপ্ৰমুখ সন্মিলন, আসন্ন নিৰ্বাচনক কেন্দ্ৰ কৰি ৰাজ্যত সৃষ্টি হোৱা নিৰ্বাচনী পৰিৱেশ, কেন্দ্ৰীয় গৃহমন্ত্ৰী অমিত শ্বাহ আৰু কংগ্ৰেছ নেত্ৰী প্ৰিয়ংকা গান্ধীৰ অসম ভ্ৰমণকে ধৰি বিভিন্ন বাতৰি আজি গুৱাহাটীৰ পৰা প্ৰকাশিত বাতৰিকাকতসমূহে প্ৰথম পৃষ্ঠাত প্ৰকাশ কৰিছে।

ইয়াৰে নিৰ্বাচনৰ সূচীকেন্দ্ৰিক বাতৰিটো **অসমীয়া প্ৰতিদিন** কাকতে 'সংবাদমেলত মুখ্য নিৰ্বাচন আয়ুক্ত, বিহুৰ প্ৰতি লক্ষ্য ৰাখি অসমত নিৰ্বাচনৰ দিন ঠিৰাং কৰা হ'ব' আৰু **দা ছেণ্টিনেল** কাকতে 'Will finalize poll date with Bihu in mind: CEC Gyanesh Kumar' শিৰোনাম দিছে। **আমাৰ অসম** কাকতে 'চূড়ান্ত তালিকাত বাদ পৰা লক্ষাধিক ভোটাৰৰ ৫০০ জনৰহে আপীল - বিহুৰ পূৰ্বে বিধানসভা নিৰ্বাচন, আয়োগৰ ইংগিত' শিৰোনামেৰে বাতৰিটো প্ৰকাশ কৰিছে। **অসমীয়া খবৰকে** ধৰি আজি প্ৰায়কেইখন কাকতেই বাতৰিটোক প্ৰথম পৃষ্ঠাত স্থান দিছে।

অহা ১৬ মাৰ্চত দেশজুৰি হ'বলগীয়া ৰাজ্যসভাৰ নিৰ্বাচন আৰু অসমৰ তিনিখন আসনৰ বাবে হ'বলগীয়া প্ৰতিদ্বন্দ্বিতা বিষয়ক বাতৰি একোটা **দৈনিক অসম** আৰু **দৈনিক অগ্ৰদূত** কাকতে আজি প্ৰথম পৃষ্ঠাত স্থান দিছে।

নিয়মীয়া বাৰ্তা কাকতে 'ডিব্ৰুগড়ত পৃষ্ঠাপ্ৰমুখ সন্মিলনত বিজেপিৰ ৰাষ্ট্ৰীয় সভাপতি, অসমত জয়ৰ হেটুটিকৰ লক্ষ্য বিজেপিৰ' শিৰোনামেৰে এটা বাতৰি প্ৰথম পৃষ্ঠাত প্ৰকাশ কৰিছে। **দৈনিক জনমভূমি** কাকতেও বাতৰিটোক প্ৰথম পৃষ্ঠাত স্থান দিছে।

পঞ্চদশ অসম বিধানসভাৰ অন্তিম অধিবেশনৰ কালিৰ দিনটোৰ বিশেষ ঘটনাক্ৰমৰ উল্লেখৰে **দি আছাম ট্ৰিবিউন** কাকতে 'Congress walkout in Assembly for disqualification of 2 of its MLAs' শিৰোনামেৰে এটা বাতৰি প্ৰথম পৃষ্ঠাত প্ৰকাশ কৰিছে।

কেন্দ্ৰীয় গৃহমন্ত্ৰী অমিত শ্বাহ আৰু কংগ্ৰেছ নেত্ৰী প্ৰিয়ংকা গান্ধীৰ অসম ভ্ৰমণৰ বাতৰিটো কেইবাখনো কাকতে আজি **ভিন ভিন** শিৰোনামেৰে প্ৰকাশ কৰিছে।

০০০০০০০

কাৰ্বি আংলং জিলাৰ ডিফুৰ সমীপৰ কাৰ্বি সাংস্কৃতিক প্ৰকল্প তাৰালাংছ'ত চলি থকা কাৰ্বি যুৱ মহোৎসৱৰ কালি তৃতীয় দিনা কেইবাটাও আকৰ্ষণীয় কাৰ্যসূচী অনুষ্ঠিত হয়। কালি লংমিৰজেং মঞ্চত দোমাহী নৃত্য-গীত প্ৰতিযোগিতা অনুষ্ঠিত হয়। যুৱ মহোৎসৱৰ সৈতে সংগতি ৰাখি কাৰ্বি সাহিত্য সভাৰ উদ্যোগত আয়োজিত বহুভাষিক কবি সন্মিলনত কেইবাগৰাকীও ন-পুৰণি কবিয়ে স্বৰচিত কবিতা পাঠ কৰে। কাৰ্বি যুৱক-যুৱতীয়ে প্ৰদৰ্শন কৰা বৰ্ণিল সাংস্কৃতিক অনুষ্ঠান চাবলৈ মহোৎসৱস্থলীলৈ দেশ-বিদেশৰ পৰা দৰ্শকৰ আগমন ঘটিছে। নেপাল আৰু উজবেকিস্তানৰ ৰাষ্ট্ৰদূতেও এই অনুষ্ঠান উপভোগ কৰিছে।

০০০০০০০

বতৰৰ বতৰা-

স্থানীয় বতৰৰ আগলি বতৰা অনুসৰি অহা ২৪ ঘণ্টাত গুৱাহাটী আৰু ইয়াৰ উপকণ্ঠ অঞ্চলত পুৱাৰ ভাগত কুঁৱলী পৰাৰ লগতে পাছলৈ বতৰ ফৰকাল হোৱাৰ সম্ভাৱনা আছে। আজি গুৱাহাটীৰ তাপমাত্ৰা সৰ্বোচ্চ ৩০ ডিগ্ৰী ছেলছিয়াছ আৰু সৰ্বনিম্ন ১৫ ডিগ্ৰী ছেলছিয়াছ হ'ব পাৰে বুলি বৰঝাৰৰ আঞ্চলিক বতৰ বিজ্ঞান কেন্দ্ৰই আগজাননী দিছে।

এই সময়ছোৱাত অৰুণাচল প্ৰদেশ, অসম, মেঘালয়, নাগালেণ্ড, মণিপুৰ, মিজোৰাম আৰু ত্ৰিপুৰাৰ বতৰ শুকান হৈ থকাৰ সম্ভাৱনা আছে বুলি বতৰ বিজ্ঞান কেন্দ্ৰই আগলি বতৰা দিছে।

০০০০০০০

সমাপ্ত